

سخنان

ماہ شعبان بہت سی اسلامی یادوں کو اپنے دامن میں لئے ہوئے ہے پھر جو مہینہ سید المرسلین حضرت محمد مصطفیٰ ﷺ سے انتساب رکھتا ہو اور جس میں سید الشہداء حضرت امام حسینؑ اور منتقم خون حسینؑ حضرت ولی عصرؑ جل اللہ تعالیٰ فرجہ الشریف اور سقائے حرم، علمدار لشکر حسینی، مرکز مہر و وفا حضرت ابوالفضل العباسؑ کی ولادت باسعادت ہو ایسے ماہ مبارک و مسعود کا کیا کہنا۔

۱۹ رجب المرجب کو بحر العلوم آیۃ اللہ العظمیٰ السید دلدار علی نقوی المعروف بہ غفران مآب علیہ الرحمۃ والرضوان کی برسی تھی۔ ایک بڑے مجمع نے احسان مندانہ عقیدت کا خراج پیش کیا۔ مجدد اعظم کی قبر مطہر پر گل افشانی و فاتحہ و دعا خوانی کا کافی وقت تک سلسلہ رہا۔ جو کچھ ہوا اس سے کہیں زیادہ ہونا چاہئے تھا اس لئے کہ ہندوستان میں صحیح صورت میں شیعیت کو آپ ہی نے رائج فرمایا۔ صوفیت کو جاں بلب کیا، بدعات کو اکھاڑ پھینکا، غیر اسلامی رسوم پر پانی پھیر دیا اور اخباریت کو موت کے گھاٹ اتار دیا۔ ہند میں شیعوں کی نماز جماعت و جمعہ کی ابتدا فرمائی اور نشر علوم محمدؐ و آل محمدؐ کے لئے سیکڑوں افراد کو تعلیم دے کر پورے ہندوستان میں بکھیر دیا۔ ایسے مصلح اکبر کے احسانات سے کون شیعہ سبکدوش ہو سکتا ہے۔

آقائے قوم قدوة العلماء کی تحریک دینداری و بیداری

(گذشتہ سے پیوستہ)

جیسے مدرسہ کی آقائے قوم تحریک چلا رہے تھے ویسا مدرسہ ۲۵ ذیقعدہ ۱۳۲۱ھ جنوری ۱۹۰۲ء کو مدرسہ امامیہ انجمن صدر الصدور و کانفرنس امامیہ اثنا عشریہ کے نام سے بمقام حسینیہ ہدایت مآب ناصر دین و ناشر احکام شرع متین مؤسس اسلام و ایمان مومنین جناب سید دلدار علی نقوی صاحب غفران مآب علیہ الرحمہ (جن کی ہدایت و فیض سے کوئی مقام ہندوستان کا اس وقت تک خالی نہیں ہے) قائم کیا گیا۔ یہ مدرسہ ابتدائی درجات سے لیکر انتہائی درجات تک تھا اور بارہ درجوں پر منقسم تھا اور ہر درجہ میں کورس اس طرح مرتب کیا گیا تھا کہ سب ضروری چیزیں مثلاً فارسی، عربی، انگریزی، ریاضی، طب، دینیات، معقولات اور صنعت و حرفت داخل تھے۔ غرض یہ تھی کہ جو طالب علم تمام درجات طے کر کے نکلے گا وہ فارسی داں، عربی داں، انگریزی داں اور صاحب حرفت و صنائع مختلفہ ہوگا۔ مدرسہ کے معیاری اساتذہ سے مومنین نے دینی و دنیوی فائدے اٹھائے۔ اسی مدرسہ کے افتتاح کے موقع پر آقائے قوم نے اپنی فصیح و بلیغ معرکہ الآراء تقریر میں علی گڑھ کالج کے طرز پر ایک شیعہ کالج قائم کرنے کی بات رکھی تھی۔ اگرچہ معمار ملت کے اس خیال و فکر کی ترجمانی کانفرنس کا مذکورہ مدرسہ خود

کر رہا ہے۔ اس انجمن نے ۲۳ سالہ مطابق ۱۹۰۷ء تک معماریات کے انصرام میں ہندوستان میں اصلاح امور معادومعاش وترقی دین ولت کے لیے سعی پیہم سے کام لیا اور کامیابی سے اپنے چند سال گزارے۔

انجمن مذکور کا ایک شعبہ دارالذکر کے نام سے جوہری محلہ میں قدوۃ العلماء کی نگرانی میں اور گولہ گنج میں پروفیسر مرزا محمد ہادی صاحب رسوا ایڈیٹر ”الحکم“ کے زیر انتظام قائم ہوا تھا جس میں سنی اور شیعہ جمع ہوتے تھے۔ اخبار و رسائل پڑھے جاتے تھے، مذہب اسلام کی حمایت اور د مذہب باطلہ کا ذکر اور چرچا ہوتا تھا۔

۲- ماهنامه "معالم"

زبدۃ العلماء مولانا سید آغا مہدی صاحب مرحوم ”تاریخ لکھنؤ“ حصہ دوم صفحہ ۱۰۳ پر رقمطراز ہیں کہ ”حضرت قدوة العلماء وہ بلند ہستی ہے جس نے شیعوں میں بیداری کی لہر دوڑائی اور انجمن صدر الصدور کو آل انڈیا شیعہ کانفرنس کیا۔۔۔۔۔۔ دنیائے صحافت کو معلوم ہو کہ (لکھنؤ میں شیعوں کا) پہلا پرچہ ماہنامہ ’معالم‘ انہوں نے نکالا۔ پہلا اخبار الناطق ان کے گھر سے نکلا۔ وہ عوام کے مجتہد تھے، ان کی خدمت میں حاضر ہونے والے کے لیے وقت ملاقات مقرر نہ تھا۔ ان کو کہیں جانے کے لیے سواری کی ضرورت نہ تھی۔۔۔۔۔۔ قدوة العلماء کی سادگی اور روحانیت اور خدمت خلق تنہا مرکز تھی جس پر غیر مسلمین کو بھی ناز تھا۔“ ”سوانح حضرت غفرلہما“ میں بھی زبدۃ العلماء کا بیان ہے کہ قدوة العلماء سید آقا حسن مجتہد۔۔۔۔۔۔ قوم میں بیداری کی روح پھونکنے والے، ماہنامہ معالم اور ہفتہ وار الناطق کے بانی تھے۔ یہ ایک ماہوار علمی رسالہ تھا جس کے مدیر و مولف آقائے قوم خود ہی تھے۔ جس کا پہلا شمارہ جلد اول کلیم محرم الحرام ۱۸۷۱ء کو شائع ہوا تھا۔ جس میں رسالہ کے اغراض و مقاصد جو شائع ہوئے تھے وہ حسب ذیل ہیں:

اغراض و ضوابط ماہنامہ 'معالم'

غرض و غایت اس رسالہ کی یہ ہے کہ ہر قسم کے اعلیٰ درجہ کے مضامین علمی و تاریخی و اخلاقی و تہذیبی و مذہبی اور مسائل علمی و احادیث اور تمام ایسے مضامین جو مفید ہوں اور خلاف شرع یا خلاف تہذیب و قانون نہ ہوں، ملک کے عالی خیال لوگوں کی خدمت میں پیش کرے تاکہ ہر قسم کے علم و فن سے آگاہی حاصل ہو۔ وہ لوگ جن کی نگاہیں مضامین علمیہ ڈھونڈھا کرتی ہیں، جن کے دلوں میں ایک قسم کا جوش ہے ان سے ہم درخواست کرتے ہیں کہ اس رسالہ کو وقتاً فوقتاً اپنے گرانقدر و بیش بہا مضامین سے مزین فرماتے رہیں۔

قدر دانان علم و ہنر سے گذراش ہے کہ اس رسالہ کی اس قدر اعانت کی جاوے جس سے اس کی زندگی کو قیام ہو۔ اس رسالہ کی قیمت فی الحال بخیال تعمیر نفع صرف ایک روپیہ آٹھ آنہ سالانہ علاوہ چھ آنہ محصول ڈاک کے قرار دی گئی ہے۔

اگر کوئی پرچہ ڈاک میں گم ہو جائے تو تاریخ اشاعت سے دو ہفتہ کے اندر اطلاع کرنے سے بلا قیمت ارسال خدمت کیا جائے گا۔

جملہ خط و کتابت و ارسال مضامین یا ارسال قیمت متولی کارخانہ عماد الاسلام جناب قدسی القاب مولانا السید آقا حسن مدظلہ العالی کے نام ہونا چاہئے۔ مالک و بانی اس کے مولانا سید کلب حسین صاحب مالک کارخانہ عماد الاسلام ہیں۔

پیتہ:- قبلہ و کعبہ قدوۃ العلماء جناب السید آقا حسن صاحب دفتر کارخانہ عماد الاسلام جوہری محلہ لکھنؤ۔

(ادارہ)

المشتر: محمدناصح مینبجركارخانه عماد الاسلام (جاری)